

समे – 12:25

<><><><><><>

ECI Polls Announcement

चुनां आयोग अज्ज दपैहरी विधानसभा चुनाएं दे कार्यक्रमें दी घोषणा करोग। आयोग मेद ऐ जे जम्मू कश्मीर ते हरियाणा दे विधानसभा चुनाएं सरबंधी कार्यक्रमें दा ऐलान करोग। एह्दे इलावा महाराष्ट्र ते झारखंड च बी विधानसभा चुनां अजें बकाया पेदे न। हाल च गै चुनां आयोग दी टीम नै जम्मू कश्मीर ते हरियाणा च चुनां सरबंधी तैआरिएं दा जायजा लैता हा। चुनां आयोग नै मीडिया गी 3 बजे दे करीब प्रेस कांफ्रेंस दा साद्दा दित्ता ऐ, उआं किस राज्य दे चुनां कार्यक्रम दी घोषणा कीती जाग, एह्दे बारे अजें कोई जानकारी सांझी नेई कीती गई ऐ। चुनां आयोग सुप्रीम कोर्ट दे आदेश मूजब 30 सितम्बर शा पैहले जम्मू कश्मीर च विधानसभा चुनां कराने दी योजना बना'रदा ऐ।

<><><><><><>

LG-At Home Reception

उपराज्यपाल मनोज सिन्हा होरें कल 78में स्वतंत्रता दिवस उप्पर ऐट होम दी मेजबानी कीती। इस मौके उपराज्यपाल होरें शहीदें दे परोआर आलें, स्वतंत्रता सैनानिएं, साबका फौजिएं ते जम्मू कश्मीर दे प्रमुख नागरिकें कन्नै गल्लबात बी कीती। उपराज्यपाल हुंदे सलाहकार राजीव राय भटनागर होरें बी जंदी रातीं कन्वेंशन केन्द्र जम्मू च ऐट होम दी मेजबानी कीती। इस मौके उप्पर डिवीजनल कमीशनर रमेश कुमार, एडीजीपी जम्मू आनंद जैन, डिप्टी कमीशनर जम्मू सचिन कुमार वैश्य ते होर दुए वरिष्ठ अधिकारी बी उत्थें मजूद हे।

<><><><><><>

JKP Conter Terror Units

जम्मू कश्मीर पुलस नै जम्मू खित्ते दी 8 जिलें च आतंकवाद दे खात्मे लेई विशेष 19 इकाइयां स्थापत कीतियां न। आकाशवाणी दे जम्मू संवाददाता नै जानकारी दित्ती ऐ जे एह गेंह जम्मू दे शांत क्षेत्र च बघदे आतंकवादी हमलें गी दिक्खदे होई पुट्टी गई ऐ।

इनें इकाइएं गी आधुनिक स्रोतें ते तकनीकें कन्नै लैस कीता गेदा ऐ तां जे जम्मू खित्ते च आतंकी वारदातें च कमी आन्नी जाई सकै। हर इक इकाई दी अगुवाई डिप्टी सुप्रीटेंडेंट ऑफ पुलस आस्सेआ कीती जाग। जेहड़े निर्धारत जिले च स्थाई रूपै च तैनात रौंहगन। एह इकाइयां आतंक-विरोधी अभियान दे कन्नो कन्नी कनून बवस्था बनाई रखने च बी योगदान देंगन। उधमपुर, कठुआ, रियासी, किशतवाड़, रामबन, राजौरी ते पुंछ च एह इकाइयां स्थापत कीतियां गेइयां न।

<><><><><><>

ISRO-EOS08 Launch

भारत दा नमां राकेट एसएसएलवी-डी 3 अज्ज बडलै 175.5 किलोग्राम भार दे धरतै दी निगरानी उपग्रह ईओएस-8 कन्नै डोआरी भरी। एहदे कन्नै चिन्नेई स्थित स्टार्टअप स्पेस रिक्शा एसआर-ओ आस्सेआ बनाया गेदा इक लोहका उपग्रह एसआर-ओ हा। भारतीय अंतरिक्ष अनुसंधान संगठन-इसरो नै घट्ट पृथ्वी दी कक्षा लीयो च 500 किलोग्राम दी वाहन क्षमता कन्नै एसएसएलवी विकसित कीता ऐ। बडले 9 बज्जियै 17 मिंटे उप्पर लगभग 56 करोड़ रपे दी लागत आला 34 मीटर लम्मा ते तकरीबन 119 टन दे भार आला एह राकेट पैहले लांच पैड थमां मुक्त होआ ते फही अपना इक तरफा यात्रा शुरू करी दित्ती। इस मिशन दे उद्देश्य बारे इसरो नै गलाया ऐ जे एसएसएलवी विकास परियोजना गी पूरा करोग ते भारतीय उद्योग ते निजी क्षेत्र दे मिशनें च बी मदाद करोग।

<><><><><><>

JKP-New DGP

आईपीएस अधिकारी नलिन प्रभात होरें गी जम्मू कश्मीर पुलस दे विशेष डीजी दे तौर पर नियुक्त कीता गेआ ऐ। ओह 30 सितम्बर गी पिंशनरी होआरदे आर.आर.स्वैन हुंदी थाहर लैंगन। इस सरबंधै च गृह मंत्रालय आस्सेआ इक हुक्म जारी कीता गेआ ऐ। प्रभात होर आंध्रप्रदेश कैडर दे 1992 बैच दे अधिकारी न।

<><><><><><>

IMA-Strike

भारती मैडिकल संघ आईएमए नै कोलकाता च सरकार आस्सेआ चलाए जा'रदे आर.जी.कार मैडिकल कालेज ते अस्पतालै च इक प्रशिक्षु महिला डाक्टर दे कथित तौर पर ब्लातकार ते मगरा हत्या दे विरोधै च अज्ज बडलै 6 बजे थमां 24एं घैंटें लेई गैर अपात सेवाएं गी राष्ट्रव्यापी तौर पर बंद रखने दा फैसला कीता ऐ। संघ नै अपने इक ब्यान च आखेआ जे आउट पेशेंट विभाग कम्म नेई करगंन ते ऑपरेशन नेई कीते जांगन। उआं जरूरी सेवां चल दियां रौंहगन ते अपात सेवा वार्डा कम्म करदियां रौंहगन।

<><><><><><>

Vajpayee-Death Anniversary

देश अज्ज साबका प्रधानमंत्री ते भारत रत्न अटल बिहारी वाजपेयी हुंदा पुण्यतिथि उप्पर उनेंगी भाव भरोची श्रद्धांजलि अर्पित करा'रदा ऐ। अज्ज नमीं दिल्ली च अटल बिहारी वाजपेयी हुंदी समाधि सदैव अटल उप्पर इक प्रार्थना सभा दा बी आयोजन कीता गेदा ऐ। राष्ट्रपति द्रौपदी मुर्मू, उपराष्ट्रपति जगदीप धनखड़, प्रधानमंत्री नरेन्द्र मोदी होरें अज्ज बडलै साबका प्रधानमंत्री वाजपेयी हुंदी समाधि सदैव अटल जाइयै पुष्पांजलि अर्पित कीती। रक्षा मंत्री राजनाथ सिंह, राज्यसभा दे उप-प्रधान हरिवंश, लोकसभा दे स्पीकर ओम बिरला ते होर दुए लीडरें बी श्रद्धा-सुमन अर्पित कीते।

<><><><><><>

India-Global South Summit

भारत कल त्रीए वाईस ऑफ ग्लोबल साउथ शिखर सम्मेलन दी मेजबानी करोग। शिखर सम्मेलन दा विषय ऐ "सतत वैश्विक दक्खन"। विदेश मंत्रालय नै गलाया जे एह संघर्ष खाद्य ते ऊर्जा संकट ते जलवायु परिवर्तन जनेई दुनिया गी प्रभावत करने आली बड़ी औक्खी चुनौतिएं उप्पर पिछले ब'रे होए दे शिखर सम्मेलन च होई दी चर्चाएं दा विस्तार करने लेई इक मंच दे रूपै च कम्म करोग। शिखर सम्मेलन च ग्लोबल दक्खन दे मुख्य एह्दे लेई विकासात्मक क्षेत्र च चुनौतिएं, प्राथमिकताएं ते एह्दे हल बारे बचार बमर्श जारी रक्खोग।

<><><><><><>